

## సెరిబ్రల్ సి నే మి యా

“స్పాట్ ఐరిష్ షాట్ అన్నాడండి. విచ్చురూపా  
యట మసక వెన్నెల్లో గోడ్డుమీద మెరిసిందట. తల కుడికి  
ఎడమకి ‘పాస్’ చేశాడట. లాంగ్ షాట్లో స్తబంగా ఉన్న  
ప్రకృతి వణికి చేతుల్తో ముందుకు వంగాడట...” అన్నాడు  
శంకరం.

అభివర్ణన వింటున్న ఇంటాయన విశ్వనాథంగారు విరగ  
బడి నవ్వాడు. “వణికి చేతుల్తో వంగడం ఏమిటోయ్”  
అన్నాడు.

“మీ రిలా హేళన చేయడం భావ్యం కాదండి.  
జ్వరంతో ఉన్నాడు కాబట్టి, మీకు వైద్యం తెలుసుకాబట్టి  
మందేమన్నా ఇస్తారని మీకు మనవిచేశాను” అన్నాడు  
శంకరం తాపీగా.

“పాయింటే అనుకో. కాని, నాకూ మనసు బాధగా  
ఉంది. అద్దేమన్నా ఇస్తాడేమోనని చాలా గోజుల్నించి  
చూస్తున్నాను.”

“ఇప్పుడు అద్దె అడిగితే నే నేం చెప్పనండి. అతనికి  
ఒంటిమీద స్పృహలేదాయె. అలా కలవరిస్తున్నాడామె.”

“అది కూడా పాయింటే. అయినా మందివ్వడానికి, బోర్డు కట్టినా నేను వైద్యం చెయ్యటం లేదండి. అయినా కాకపోయినా సెరిబ్రల్ సి నేమియాకి మందులేదు. ఈ కేసులు నా కేం కొత్తకాదు. ఈ గదిలో అద్దెకున్న ‘సినీమానియా’ లలో ఇతను నాలుగోవాడు. రేపు జ్వరం తగ్గగానే గది కాళిచేసి వెళ్లమనండి. అద్దె కట్టక్కరేదు” అంటూ విశ్వ నాథంగారు లోపలికి వెళ్లిపోయారు.

“ఏవండోయ్, మాట.” అన్నాడు శంకరం.

“ఏవండీ?”

“ఇతను మీయింట్లో ఎన్నాళ్లనించి అద్దె కుంటున్నాడు?”

“నాలుగు నెలలు. రెణ్ణెల అద్దె బకాయి.”

“మీ రన్నట్టు, పాయింటే. అయితే ఇంకో పాయింటు కూడా వినండి. ఇతను నాకు మావయ్యకొడుకేమీ కాదు. ప్రాణమిత్రుడూ కాదు. ఒకరోజు పరిచయం అంతే,” అన్నాడు. శంకరం.

“అయితే ఏమంటారు?”

“ఏంలేదు. అంతే.” అంటూ గదిలో గ్లాసుతీసుకుని కాఫీ తేవడానికి వెళ్లిపోయాడు శంకరం.

“పాయింటేస్సీ” అనుకున్నాడు ఇంటాయన విశ్వ నాథంగారు సాలోచనగా.

\* \* \*

శంకరం కాఫీపట్టుకు తిరిగివచ్చేసరికి, గదిలో ఆనంద రావు లేడు.

ఇంటాయన ముసిముసినప్పులునప్పుతూనించున్నాడు.

“ఇప్పుడే, రెండునిముషాలైందండి వెళ్లి” అన్నాడాయన.

“ఎలా వెళ్లాడు జ్వరంతో” అన్నాడు శంకరం విస్తుపోయి.

“ఎలా వెళ్ళాడు? డిస్పెంట్ లాంగ్ షాట్ లో కాబోలు.”

శంకరం మొహం ముడుచుకున్నాడు.

“అతనిగురించి మీరు నాతో పరాచికాలాడటం బాగుండలేదండి. జ్వరంతో తూలుతూవస్తుంటే చూచి, ఇక్కడ దిగబెట్టడానికి వచ్చాను అంతే.” అన్నాడు శంకరం.

“జ్వరం ఎక్కడుందండి! అతన్ని పీడించేది సినేరియాటిస్. అంటే సెరిబ్రల్ సినేరియాలో ఒకరకం జబ్బు. ఊహ! సినేరియాలు రాసెయ్యాలని ఉబలాటం అన్నమాట, సాయంత్రమే పెద్ద ‘ఛాన్సు’ తప్పిపోయి షాక్ తిన్నాట్ట. అదీసంగతి. అందుకని, నేను కాస్త కాఫీపట్టించి, కాసిని ఆశలు తినిపించాను. ఝాం మని లేచి, మళ్లీ వేటకెళ్లిపోయాడు.”

“రాత్రిపూటా!”

“లేడికి లేచిందే పరుగు, కోలుకుంటాడని నేను కాస్త ఆశ పెట్టాను. నాకు తెలిసిన ఒక సినిమా ఆయనికి రిక మెండేషన్ రాసిచ్చాను. ఆ ఉత్తరం పట్టుకు ఝాం మని వెళ్ళాడు.”

“మీరు చాలామంచివారండి” అన్నాడు శంకరం.

“పాయింటే...ఎటొచ్చీ మనమందరం మరిచిపోతాం ఆ సంగతి. ఆంజనేయుడు వంటివాళ్లం” అన్నాడు ఇంటాయన.

ఆనందరావు హుషారుమీద ఎక్కి సరాసరి స్టూడియో గేటుదాకా మూడు మైళ్ళూ నిరాఘాటంగా వెళ్లిపోయాడు. అక్కడ రాప్ మని ఆగిపోయాడు.

కబంధహస్తం వంటిది అడ్డుపడింది. ఉత్తరక్షణంలో గూర్ఖావాడి కఠినవదనం కనబడింది, గర్జించింది.

“క్లోజ్ కట్” అనుకున్నాడు ఆనందరావు; ఊణంలో సగంలో ఆ సన్నివేశానికి సినేరియా ఊహిస్తూ.

తన హుషారు, ఆశెలూ సర్వం కట్ అయిపోయాయి. జేబులో ఉత్తరంతీసి చూపించి, తెలుగు భాషలో సంగతి అంతా చెప్పి, ‘హై’ అన్నాడు చివర.

ఆనందరావు భాషావైదుష్యానికి గూర్ఖా ముగుడు కాలేదు; సరిగదా వాడి భాషలో ఆజ్ఞ వంటి పొడిముక్కలు రెండన్నాడు. అంతలోనే కారేదో ఎక్కణ్ణిం చో వచ్చింది. ‘హాలో’ అంటూ పక్కకి నెట్టి గేటుతీసి సలాంకొట్టాడు. కాదులోని తార ఆనందరావుని చూచీ చూడనట్టుగా చూసి, నవ్వీ నవ్వనట్టుగా నవ్వుకుంది. కాదు వెళ్లిపోయింది. ఆనంద రావు పేక మేడ కూలిపోయింది. అతను తొడుక్కున్న ఆశల చొక్కా పగిలి, చిరిగిపోయింది. తాను వ్రాయబోయే కథలో ఎవరో తియ్యబోయే చిత్రంలో ఆ తారే హీరోయిన్ కావాలని కోరుకుంటున్నాడు. పదిరోజులు ఆవిడ ఇంటి

చుట్టూ తిరిగి, ఒకరోజు ఎలాగో దర్శనం సంపాదించి ఆముక్క  
ఆవిడతోనే చెప్పి వచ్చాడు.

నవ్వింది.

‘చాలా అందంగా’ అనుకున్నాడు ఆనందరావు  
పూర్వార్థమంలో చదివిన సినిమాపత్రికల విజ్ఞానం జాపకం  
వచ్చింది. కాఫీయా టీయా ఓవల్టీనా హార్లీక్నా అని అడుగు  
తుందని అనుకుంటూ, యేం జవాబివ్వాలో ఆలోచించు  
కుంటూ ఉండగా ‘వస్తా, పనుంది’ అని లేచి వెళ్లిపోయింది.

“మరే! కాదుమరీ. పాపం” అనుకున్నాడు ఆనందరావు.

ఇవాళ తనని చూచి పలకరించనేలేదు. పైగా,  
ఆవిడయెదుట పరాభవం జరిగిపోయింది. నాకానికి బయల్దేరిన  
నక్క అనుకుంటుంది కాబోలు. కథ, సినేరియోలు, పాటలు  
రాయడంలో, తనకున్న ప్రతిభ; నటనలో, డైరెక్షన్ లో తన  
సామర్థ్యం గురించి తనకున్న ఆత్మవిశ్వాసం సంగతి ఆవిడకి  
పిసరంతకూడా తెలియదుగదా!

ఆనందరావుకి ఏడుపోయింది. గూర్ఖావాడిమీద,  
గేటుమీద, కారుమీద, అందులో తారమీద, ప్రతిభకన్న  
డబ్బుకి ప్రాధాన్యమిచ్చే ఈ ప్రపంచంమీదా భారీయెత్తున  
కోపం వచ్చింది. ఇందరి నిర్లక్ష్యానికీ, నిర్దయకూ గురిఅయిన  
ఆనందరావు అనే భావి ‘ఫలానా’ మీద జాలి కలిగింది.  
తక్షణం సినేరియో ఊహించాడు.

“క్రేక్ షాట్, స్టూడియో గేటు అవతల కళ్లకు  
గంతలు కట్టుకున్న నటీనటులూ, డైరెక్టర్లూ, ప్రొడ్యూ

సర్ లూ, పనికిరానివాళ్ళూ, అడ్డమైనవాళ్ళూ తిరుగుతూ ఉంటారు. గేటు ఇవతల సిద్ధహస్తుడు, ప్రస్తుతానికి మసిపూసిన మాణిక్యం అయిన ఆనందం నిలబడివుంటాడు. గూర్ఖావాడు గెంటి వేస్తూ వుంటాడు. ఆనందరావు తలవంచుకొని నిమ్మదిగా అడుగులు వేస్తూ పోతాడు. కట్...లాంగ్ షాట్ లో ఆనంద రావు...తలచుట్టూ విష్ణుచక్రం క్రమంగా ఫేడౌట్."

బ్రహ్మాండంగా ఉంటుందనుకున్నాడు ఆనందరావు. అనుకొని, గిర్రున వెనక్కి తిరిగి గబగబ సందు చివరకి వెళ్ళి కాఫీహోటల్లో మూల కూర్చున్నాడు...నీరసంగా.

సర్వరు పలకరించాడు.

పరాభవాన్ని నెమరు వేస్తున్న ఆనందం 'హు' అన్నాడు.

హు అంటే ఏమిటో సర్వేశ్వర రావుకి బోధపడలేదు. ఆసంగ తే చెప్పాడు.

'కాఫీ' అన్నాడు ఆనందం, మేలుకొని, మల్లా వెంటనే వాలిపోయాడు బల్లమీదకి, మత్తుగా.

మత్తుగానే ఇంకా ఆలోచిస్తున్నాడు ఆనందరావు...

...ఇవాళ స్టూడియో గేటుదగ్గర పరాభవంపొందిన ఆనందరావు ఒకానొక రోజున సుప్రసిద్ధ భలానా అవుతాడు. ఈ నాడు తనని గుర్తించని తార ఆనాడు హీరోయిన్ గా బుక్ అవుతుంది.

"మిమ్మల్ని ఎక్కడో చూసినట్లు గుర్తు సార్ "

అంటుంది సెట్ మీదకొచ్చాక.

డై రెక్కరు ఆనందరావు మందహాసం చేస్తాడు.

“195 డాష్ సంవత్సరం, ఫలానా నెల ఇన్నో తేదీన ముసురుగా ఉన్న వేళ మీరు కాదులో స్టూడియోకి వెళ్తూ వుండగా గేటులో మాసిన బట్టలు వేసుకున్న ఒక ఆసామిని గూఠా ‘హాలో’ అని దబాయిస్తున్నాడు. ఆనాటి అవమాని తుణ్ణి మీరు చూసే చూడనట్టు, నవ్వీ నవ్వనట్టు...”

“కాఫీ సాపడు సార్” అన్నాడు సర్వరుడు.

ఆనందం అదిరిపడి మేలుకొని ఇకిలించాడు.

‘కాఫీ చల్లారుస్తున్నాడు ఆనందరావు, కాఫీ చల్లారుస్తున్నాడు సుప్రసిద్ధ సినిమాలో ‘ఆనంద్.’

“ఏమిటి ఆలోచిస్తున్నారు?” అన్నాడు పెద్ద ప్రొడ్యూసరు.

“కాలచక్రం...195 డాష్ సంవత్సంలో డాష్ నెలా ఫలానా తేదీన ఇన్ని గంటలకు సినేరియోదస్త్రం చేత బట్టుకొని, ఒక స్టూడియో గేటులో నిలిచి పరాభవంపొందిన ఆనందరావు... ఈ నాడు... బాక్కా...”

“మురుహా, అప్పనే, ఆండవా” అంటూ లేచాడు ఆనందం ప్రక్కకుర్చీలో కూర్చున్న ఎవడో.

ఆనందరావు మేలుకుంటున్నాడు-కాజాలని రచయితగా, దర్శకుడుగా, కెమెరామన్ గా, ఎవడుపడితే వాడుగా.

బయట వాన పడుతోంది. ముసురుపట్టింది. ఆనందరావు కాఫీ గడగడ తాగేసి సిగరెట్టు ముట్టించాడు.

కాదలచుకున్న హీరో ఎవరో కాఫీతాగి పోతూపోతూ  
ఆనందాన్ని చూసి సలాం కొట్టిపోయాడు.

“ప్రమాదో, ధీమతామపి” అనుకున్నాడు ఆనందం.  
'ఫఫ్ నోదుముయ్' అని వెంటనే అనుకున్నాడు. అతను తనకి  
పొరబాటున సలాం కొట్టలేదు. ఏ డైరక్టరుతోనో,  
ప్రోడ్యూసరుతోనో చూసివుండాలి, తనంటే పడిచచ్చే  
వరహాలు లేదూ?

ఎందుకులేదు? బోలెడున్నాడు. లావుగా, ఆరడుగుల  
రెండు అంగుళాల ఎత్తున...

అంత వరహాలూ లోపలికొచ్చాడు, రొప్పుకుంటూ.  
దండం బాబూ అన్నాడు.

సినిమావాళ్ళంతా ఆనందం చెబితే వింటారని వర  
హాలు నమ్మకం. వరహాలు దగ్గరున్నప్పుడు ఆనందానికీ అదే  
నమ్మకం.

“రావోయ్ వరహాలూ” అన్నాడు ఆనందం.

వరహాలు వచ్చాడు.

“షూటింగు కెల్తారా బాబూ! ఇయ్యాల జైలు  
షూటింగంట” అన్నాడు.

“మరే, వెళ్ళాలోయ్, ఇవాళ నా సినేరియోని ఓ  
ప్రోడ్యూసరు చూస్తానన్నాడు. తీరిక చేసుకు వస్తానన్నాను”  
అన్నాడు ఆనందరావు హుందాగా.

“మరింకేటి. ఎల్లారి నెగండి. నా కియ్యాల ఎలా  
గేనా రాడీయేసం ఇప్పించాల.”

“నీదగ్గర డబ్బెంతుంది చెప్ప ఆ గూఠావాడికి కాస్త పారెయ్యాలి. పిల్లలవాడు; నాలుగుసార్లడిగాడు” అన్నాడు ఆనందం గబుక్కున.

“ఏంలేదుబాబూ. మా సిట్టి ఇంకా పంపలేదు. బేడబ్బులుంటే ఈడకి నడిసాచ్చా” అన్నాడు వరహాలు. ఆనందం నవ్వాడు.

ఇద్దరు బయల్దేరారు. వచ్చేకార్లు పోయేకార్లు, చూసే పెద్దలూ చూడని పెద్దలూ చూడలేని పెద్దలూను, ఆనందానికి ఒళ్ళు చచ్చిపోయినట్లయింది తను అలా రోడ్డునపడి నడుస్తున్నందుకు. రోజూ నడుస్తున్నా, ఏ రోజుకా రోజే ఒళ్ళు చచ్చిపోయినట్లవుతూ ఉంటుంది అతనికి.

“బాబూ” అన్నాడు వరహాలు.

“ఏం?”

“ఇయాల పొద్దుటేల మా ఇంటికాడ పిచ్చర్ కంపెణీ కెల్లానండి. అంతవరకు ఇత్తానిత్తానని ఇయాల ఎగేసి, నేదన్నారండి. ఆడి మాటనమ్మి, నేను మాసిట్టికి ఉత్తరం రాసేసినాను.”

“ఈసినిమావాళ్ళంతా ఇంకేనోయ్” మాట నిలకడ లేదు ఒకడికీ. ‘నాసంగతి చూడూ’ అన్నాడు ఆనందరావు.

ఆనందరావుసంగతి అచ్చ తెలుగులో చెప్పాలంటే- లాటరీ కొట్టడం. అతను శాంపుల్ సినేరియోలు రాస్తాడు. ఎవరో అడుగుతాడు. వాడు చూస్తానంటాడు. చూడడు. చూసే అర్హత కలిగినరోజున, ‘ఎవడేనా కథ రాస్తాడు కాని,

ఆలూ చూలూ లేకుండా సి నేరి యో రాయట మేమిటండీ. పొండి, మీరు బొత్తిగా అన్యాయమండీ” అంటాడు.

నిజానికి ఆనందరావు కొత్తలో వేషాలు సంపాదించడానికి ప్రయత్నించాడు. అది కలిసిరాక, అసిస్టెంట్లు డైరెక్టరు అవుదామని ఆశపడ్డాడు. రద్దీ ఎక్కువ. టెక్నికల్ సెడు “ప్రై” చేశాడు. అంబ పలకలేదు. అదీ ఇదీ అన్నాడు. ఏదీ సాగిరాలేదు. చివరికి ‘సినిమాకథలు’ రాయడానికి సిద్ధపడ్డాడు. నాలుగైదు రకాల హీరో పాత్రలు, వాటికి వ్యతిరేక లక్షణాలుండే హీరోయిన్ పాత్రలూ, విలన్, హాస్య గాళ్ళూ, వాళ్ల ప్రియురాళ్ళూ వేషాల లిస్టు రాసుకున్నాడు. ఒక్క బిగిని డజనుకథలు రాసుకుని సంచితో వేసుకుని, సరికొత్త ఆశల చొక్కాధరించి, గొప్పవాళ్ళ తొలిచరిత్రలను స్మరించి సిగూ, లజ్జా విస్మరించి, జైత్ర యాత్రకు బయల్దేరాడు.

‘కాదు, ఒద్దు, నాదగ్గర కొల్లలున్నాయి, కొత్తరకం కావాలి, ఆయన ఇంట్లో లేరు, వారికి తీరిక లేదు. చేతికి డబ్బువస్తే, సినిమా తీస్తే చూస్తాం’ వంటి జవాబులు యెదురయ్యాయి.

తీస్తే గీస్తే, చూస్తే వచ్చిన జవాబులు; ఈ కథ పాతదే. ఇది నాకు తెలుసు. డైరెక్టరు బావమరిదికి బాగులేదు. అయినా కాకపోయినా కథ “ఒకడు రాయడమేమిటి? నలుగురం కలిసి తయారుచేస్తాం. హీరో అభిప్రాయం, హీరోయిన్ అభీష్టం చూస్తాం. నువ్వేం శరత్ బాబువా, షేక్ స్పియర్ వా? అయినా వాళ్లకే దిక్కులేదు.”

నామాట విని సినేరియో తయారుచెయ్యి. అది చేత నయితే హాయి. వీలైతే రకరకాల పాటలు రాయి. రెడి మేడ్ సినేరియోలైతే కంటికానుతాయి. నలుగురూ కలసి చంపడానికి నీదన్న కథ లేదుకాబట్టి ప్రాణానికి హాయి.

...ఇదుగో ఇలా చూడు. నా మాట విని బాగు పడు. సాధ్యమైనంత నిరాశపడు. ఝామ్మని ఇంటికినడు...

ఆనందరావు నిరాశపడలేదు. ఇంటికి నడవలేదు. పాయిం టేస్టీ అనుకున్నాడు. పెద్దల అడుగుజాడల్లో బయల్దేరాడు. ప్రాబ్లెం, సొల్యూషన్ మూడు ముక్కలూ రాసేసి, ఊణంలో ఎవరికై నా తెలిసేలా మూడున్నర ముక్కల్లో కథ రాసు కున్నాడు. దీనికి సినేరియోలు దస్తాకొద్దీ ఉత్పత్తి చేశాడు.

ఈ వ్యవసాయాచరణ సాగిస్తున్నంతకాలం అతనికి జరుగుబాటు ఎలా పొసగిందో అతనికి తెలియదు. తరచుగానే భోజనం వంటిది చేస్తూ ఉండేవాడు. ముప్పుటలా ఆశలు మాత్రం సుష్టుగా పీకమొయ్యూ భోంచేసేవాడు. బస్సుకి డబ్బు లేనప్పుడల్లా ఊహలెక్కి సవారిచేసేవాడు. పరాభవం పొందినపుడల్లా వరహాలుని కసిరికొట్టి ఓదార్చుకునేవాడు...

“వరహాలూ, అదీ కథ. చూశావుగా నాసంగతి? సంచినిండా కాగితాలు, వాటినిండా మనుషులు. రకరకాల వాళ్ళు, దుర్మార్గులు, మంచివాళ్ళు, అందగాళ్ళు, అమాయ కులు, చాణక్యులు, చంద్రగుప్తులు, నాగేశ్వరరావులు, రామారావులు, రంగారావులు, రేలంగి వెంకట్రామయ్యలూ వాళ్ళమీద నా ఆశలూ, వాటిమీద సాధాలూనూ...”

“మరి నా మీద రాయలేదేమిటి? నేను లేనా అందులో” అన్నాడు వరహాలు.

ఆనందం పకపక నవ్వాడు, “సారీ, నువ్వు లేవు వర హాలు. నేను సృష్టించిన పాత్రలన్నీ హీరో హీరోయిన్ మొదలైన పెద్ద తరహావి. కథలు అమ్మచూపినపుడు ఇవే ముఖ్యం అన్నమాట. నీ వంటి చిన్న చిన్న పాత్రలు తర వాత ఎక్కిస్తాం అన్నమాట” అన్నాడు.

“నేను పెద్ద ఏసాలు ఎయ్యలే నంటావా? అసలు అట్లాంటియి మనకు దొరకవా” అన్నాడు వరహాలు బిక్క మొహం పెట్టి.

“ఛ ఛ! అలా బెంగెట్టుకుని అంతలోనే అలా అయి పోతే ఎలా? నే చెప్పలే...ముందర చిన్న చిన్న వేషాలు వేస్తారు ఎవరయినా సరే. ఎంత పెద్దయాక్టరేనా సరేనన్న మాట. ముందర చిన్న ఎక్స్ట్రా వేషాలు కట్టాల్సిందే. నీవంటివాళ్ళున్నారనుకో....”

“ఉంటే ఏటవుద్ది?”

“చూడు వరహాలు, నువ్వు ముందర బాగా మాట్లా డ్డం నేర్చుకోవాలి. ఏటవుద్ది అనకూడదు. ఏమవుతుంది అనాలి, అలా అంటేనే సినిమాలో ఛాన్సు.”

“పోవయ్యా నువ్వు మరీని. సినిమాలో అయితే మాత్రం రాడీలు ఏటవుద్ది అనకుండా పెద్దబాస మాట్లాడితే ఏటవుద్ది? రసాబాసం అవుద్ది — నెగేస్... ఈడు అసలు

రాడీయే కాదు. ఏసం ఏశాడు ఏసం, అంటారు ” అన్నాడు వరహాళు.

“నమస్కారమండీ” అన్నాడు ఆనందరావు దూసుకు పోయిన కారును చూసి మందహాసం చేస్తూ.

“ ఏటది ? ” అన్నాడు వరహాళు.

“ ఎవరో నాకు తెలిసిన డైరెక్టరు లే ”

అంటూ, ఆగి, కాస్త దర్జాగా సిగరెట్టు తీసి ముట్టిం చాడు ఆనందం. వరహాళు దిగాలుగా నిలబడ్డాడు.

“చూడు వరహాళూ అలా దిగులుగా ఉండకు. నువ్వు అమాంతం ఎలా గొప్పవాడి వవుతావో చెప్పనా ? ”

“చెప్పండి మరి”

“నువ్వు ఎక్స్ప్రెస్ వేషం వేశావనుకో. ఓ సినిమాలో హీరో ఏడుస్తూ గంభీరంగా పెద్ద డైలాగు చెబుతూ ఉన్నప్పుడు, నీవంటివాళ్లంతా గుంపుగా చుట్టూ ఉంటారు. హీరో యాక్షన్ కి నువు, రియాక్టు చేస్తావు. నీకు తెలియకుండానే. తరువాత ఏ డైరెక్టరో, ప్రొడ్యూసరో ఆ సినిమాచూస్తూ ఉంటే, నీ మీద దృష్టిపడుతుంది. ‘ఆ లావుపాటి అతను ఎవరు చెప్పా, డైలాగు లేకపోయినా అంత చక్కగా నటిస్తున్నాడు’ అనుకొంటాడు. వరహాళూ, దాన్నే ‘స్ట్రీరింగ్ ఎక్సీస్’ అంటారు. అప్పుడేమవుతుంది తెలుసా ? క్షణాల మీద తెలిఫోను మీద అంచీలమీద వాకబు చేసేస్తాడు. నిన్ను బుక్ చేస్తాడు. అంతే. అదే మొదలు నెల తిరిగే

సరికి నువ్వు పెద్ద స్టార్ వి అయిపోతావు. అప్పుడు నిన్ను చూసి కథలు రాస్తారన్నమాట” అన్నాడు.

“అప్పుడు రాడీ యేసాలు ఎయ్యచ్చు గదూ” అన్నాడు వరహాలు హుషారుగా.

“ఒక్క రాడీ ఏమిడి, అడ్డమైన వెధవ్వేషాలూ వేసెయ్యొచ్చు. హీరో, విలన్, హాస్యగాడు, వెయ్యచ్చు నీకు సరదాగా ఉంటే. సాధించలేనా అనుకుంటే హీరోయిన్ గూడా వెయ్యొచ్చు. నీ పలుకు వేదం అవుతుంది. నువ్వు బాక్సాఫీస్ పిచికవి అయినప్పుడు నీ మాటకి అడ్డొక్కడ, నీకీ రికి ఒడ్డొక్కడ...”

వరహాలుకి ఇదేం నచ్చలేదు.

“అయ్యన్నీ నాకు తెల్లుగాని, నాకు రాడీయేసం కావాల. రాడీ అంటే మంచోడన్నమాట. ఒవరన్నా నలుగురు ఎదవ రాడీలున్నారనుకో ఆ నాయాళ్లు” ఓ పడుచు తిన్నంగ ఎల్తుంటే, దాన్ని అటకాయించి ఆపాల యెద వేసాలేత్తారనుకో, అప్పుడు ఓమంచోడు ... అసలు ఆణ్ణం దరూ రాడీ ఎదవ అనుకుంటూ ఉండాలన్నమాట. అప్పుడు ఆ మంచి రాడీ ఏంసేత్తాడంటే.”

“తెలుసు లేవోయ్. ఆ నలుగురిని పట్టుకు చావ మోది ఆ పిల్లని ‘తల్లీ’ అంటాడు అంతేగా, ఎప్పుడూ ఉన్న దేగా మన పాట” అన్నాడు ఆనందం విసురుగా విసుగ్గా.

వరహాలు చిన్నబుచ్చుకున్నాడు. “అలా కరవొత్తే నేనేటి సెప్పేది బాబూ. నేను అలాటి ఏసం ఏత్తేసూడా

అని మా సిట్టికి మనసు. అందుకేగందా వచ్చింది” అన్నాడు.

ఆనందం మాటాడలేదు.

వరహాలు రెండుసార్లు పలకరించి. కోపంవచ్చిందని గ్రహించి, నోరు మూసుకున్నాడు...

లావుగా పొడుగ్గా ఉన్న వరహాలు, కాస్త బొద్దుగా ఓ మోస్తరు పొడుగ్గా ఉన్న ‘భవిషత్ఫలానా’ ఆనందరావు చెట్టాపట్టా లేసుకు స్టూడియో గేటుదగ్గర కొచ్చేసరికి, కాబోలనుకునే హాస్యగాడొకడు, పకాలున నవ్వి ‘తేగా బద్దా’ అని మళ్ళీ పకాలున నవ్వాడు.

వరహాలు చిన్న బుచ్చుకున్నాడు. ఆనందం మాత్రం పట్టలేక, ‘తోక్క’ అన్నాడు ఆ హాస్యగాణ్ణి చూచి.

గేటవతల దూరాన ఓ జూనియర్ ప్రొడ్యూసరు కనబడ్డాడు. ఆయన్ని చూడగానే ఆనందానికి ప్రాణం లేచొచ్చింది. ఆనందరావు కథని సినిమాతీస్తానని, కథ వీల్లేక పోతే, ఒక డాక్యుమెంటరీ అయినా తీసిపారేసి గవర్న మెంటు వాళ్ళకి అమ్మిపారేస్తానని ఆయన బెదిరిస్తూ వచ్చాడు.

“నమస్కారం అండి” అన్నాడు ఆనందం. అంటూనే, చొరవగా, గేటుదాటి లోపలకి ఎదురేగాడు. అతని వెంటనే వరహాలూ చొచ్చు కెళ్ళిపోయాడు.

“జూప్రో” గారు స్టూడియో రోడ్డుప్రక్కన ఓ చెట్టు కింద ఉసూరుమన్నారు. శుభసూచకం అనుకున్నాడు ఆనందరావు—ఆయన ఆగడంచూసి. అనుకోడం, తన కథ

సంగతి అడగడం, ఆయన ప్రతిభ పొగడడం క్షణాలమీద జరిగిపోయాయి.

“ఆ, ఏమయ్యా నీ సాద? ఇప్పుడు కాదు నీ కథ” అన్నా డాయన విసుగ్గా.

ఆనందం అపార్థం చేసుకున్నాడు. పొగడ్త డోసు చాలలేదని, తన దుస్థితి ఆవేదన టెక్నికల్ లో చిత్రించ లేక పోయాననీ అనుకున్నాడు. అనుకొని మళ్ళీ పుంజుకున్నాడు.

“అన్నీ విచిత్రమైన పాత్రలాడి. విచిత్రమైన కాంబి నేషన్ అండి. మంచి మెలోడ్రామా ఉందండి. మీరు తప్ప ఇంకోడు న్యాయం చెయ్యలేడు.”

వరహాళుకి ఓపిక తగ్గుతోంది. అవతల వేషం పోతుం దని బాధ.

“ఆనందం! ఎల్దారా?” అన్నాడు మెల్లిగా.

“ఉండవయ్యా నువ్వు నీ సాదాను!” అన్నా డానందం.

జూనియర్ ప్రొడ్యూసర్ ఒక్కసారి మట్టగిడసలా తన్నుకున్నాడు. ఉత్సాహ అభినయసూచకంగా “నమస్తే నమస్తే” అంటూ చేతులు ఎగ రేశాడు స్టూడియోలోంచే చస్తున్న ఓకారునిచూసి.

ఆకారులో ఓ ప్రొడ్యూసరున్నాడు. అతని చేతులో వలుకుబడి, దాని క్రింద స్టార్ వాల్యూగల హీరో హీరోయిన్ విలన్ లూ ఉన్నారు.

వాళ్లలో ఏ ముగ్గురి—కనీసం ఏ ఇద్దరిలేదా ఏ ఒకరి సంతకం ఉన్న కాంట్రాక్టు సంపాదించినా, డిస్ట్రిబ్యూటరు సులభంగా పెట్టుబడి ఇస్తాడు. పెట్టుబడి మినహా ఉత్సాహం, ఉబలాటం, ఉద్రేకం మొదలైన ఇతర హాంగులన్నీ ఉన్న 'జూప్రో' గారికి హానాత్తుగా ఈ ఊహ తోచింది. గిరాకీ ఉన్న 'స్టోర్స్' సులభంగా దొరకరు. చేత డబ్బులేనప్పుడు కాస్త పలుకుబడి ఉన్న వాళ్ల సిఫార్సులు కావాలి. ఆ కుణానికి ఇంకో 'జూప్రో' కి కూడా అలాటి ఊహే తోచినట్లు ఈయనకి తెలిసింది. అతగాడు ఈ పెద్ద ప్రాధ్యూసర్ని బ్రతిమాలి బామాలి సిఫార్సు సంపాదించడానికి శపథం పట్టి, ఆయన ఇంటిదగ్గర కాసుకు కూర్చున్నాడట. అందుకని, ఈయన్ని దాగ్లోనే అటకాయించి, ఆ సిఫార్సువరం ఇస్తానని ఒట్టేయించుకోవడానికి ఈయన తహ తహ లాడుతున్నాడు. స్టుడియోలోనే చూచాడు గాని, అక్కడ ఇంకా నలుగురున్నందువల్ల, దూరం ఆలోచించి, కొంచెం ఇవతలగా దారి కాశాడు.

కారు ఆగింది. "నమస్తే" అన్నాడు జూప్రో మళ్ళా-తనకోసం కారు ఆపినందుకు మురిసిపోతూ. కారులో ఆయన ఊహలు మరో పంథాలో నడుస్తున్నాయి. కారు ఆపి డ్రైవరు పరిగెత్తాడు వెనక్కి. కారు లోనివారు కూర్చునే నవర సాలూ అభినయం చేస్తున్నారు, తలక్రిందులై పోతున్నారు,

"మీతో ఒక్క అరెంటు సంగతి మనవి చెయ్యాలి" అంటూ పాఠం మొదలుపెట్టాడు 'జూప్రో' కారులోకి తల దూర్చి...

“...అన్నీ విచిత్రమైన, విశిష్టమైన కార్యక్రమాలుండీ. బాక్సాఫిస్ కావడం గారంటీ...మీరు ఆయిద్దర్నీ గనక ఒప్పించి కాంట్రాక్టు రాయస్తారా ... మేలుమరిచిపోను... మీరు చెబితే వాళ్లు కాదనరు...”

కారులో ఆయన వినేసితిలో లేడు. అద్దంలోంచి వెనక్కి చూస్తూన్నాడు ‘ఊ’ కొడుతూనే. ఉండండి హఠాత్తుగా తలవంచి ఆలోచన అభినయించాడు.

‘జూప్రో’ ఆతృతగా చూస్తున్నాడు ‘పండా కాయా’ అని.

“చూడండి. ఓ ఉపకారం చేస్తారూ” అన్నాడు కారులో ఆయన మళ్లా ఓ సారి వెనక్కి చూసి.

“జూప్రో” ఎగిరి గంతేసి ‘ఎంతమాట’ అన్నాడు రెండుసార్లు. అవశ్యం చెప్పండి అన్నాడు.

“ఏం లేదు. ఒక్క సిగరెట్టు ఉంటే అర్జంటుగా ఇవ్వండి. మాడ్రైవరు ఇంకా రావటంలేదు.”

జూప్రో కొయ్యబారి పోయాడు. సిగరెట్లు తనదగ్గిరే లేవన్న సంగతి గుర్తుకొచ్చి నీరుగారి పోయాడు.

ఒక్క సిగరెట్ మీద ఆధారపడి ఉంది తన అదృష్టం అంతా. వెనక్కి తిరిగి రెండడుగులు వేశాడు. నాలుగడుగులు అవతలనించున్న ఆనందం, ‘ఏదో గిరాకీ’ అనుకున్నాడు. “సినేరియా చూపించమన్నా డాండి” అంటూ దస్త్రం ఇప్పబోయాడు ఆశగా.

“సినేరియాకాదు నా బొంద. సిగరెట్టుంటే తగలే  
య్యండి. మీరూ మీ వెధవ సినెరియోలూనూ” అన్నాడు  
‘జూప్రో’ ఉద్రేకంతో వణికిపోతూ.

“మీ రిలా అంటారనుకోలేదండి. అసలు చూడ  
కుండానే వెధవా బోడి అని పేర్లు పెడితే ఎలా?...అన్నీ  
విశిష్టమైన పాత్రలు. చక్కటి మెలోడ్రామా ఉందండి.”

“సిగరెట్టుండి. సిగరెట్టుందా? కొంపలు మునిగిపోతు  
న్నాయి, ఆయన అసలే తిక్కమనిషి” అన్నాడు జూప్రో  
మండిపడుతూ.

“సిగరెట్టు లేదండి. ఐమీన్ అయిపోయాయి  
ఇందాకే ఒకటుంటే...”

జుట్టు వీకేసుకోవాలని ‘జూప్రో’ హృదయం ఘోషించింది. ఒక్క సిగరెట్టువల్ల తన సముజ్వల భవిష్యత్తు చల్లారిపోతుంది...సిగరెట్టోయ్ అనుకున్నాడు పళ్ళుగిట గరచుకుని. ఆడైవరు ఈలోగా తెచ్చేస్తే తన అవసరం ఉండదు. కారు వెళ్లిపోతుంది. తన ఛాన్సుపోతుంది.

ఇంకో రెండడుగుల అవతలఉన్న వరహాలు వంక  
చూశాడు.

వరహాలు బీడి కాలుస్తున్నాడు సాలోచనగా.

విధి దుర్విధి, గతీ దుర్గతీ గిణం తథిగిణాం అనుకొని  
మతి దాదాపు పోగొట్టుకొని ‘జూప్రో’ మళ్ళా కారువంక  
తిరిగాడు. బిక్క మొహంపెట్టిన డైవరు కారు పార్కు

చేస్తున్నాడు. లోపలనున్న ప్రొడ్యూసరుగారి కోపంతో కారు భగ్గున మండుతోంది.

“ఆ యిద్దరికీ చెప్పి ఒప్పిస్తారుగా... మిమ్మల్నే నమ్ముకున్నాను” అన్నాడు జూప్రో.

“అబ్బే! అదెక్కడ కుదురుతుందండీ. డబ్బుతో పని మీరే చూసుకోండి” అని జవాబొచ్చింది.

‘జూప్రో’ ‘ఇసీ’ అనుకున్నాడు, అతనికి వై రాగ్యం వచ్చేస్తోంది.

అవతల విచారంగా నిల్చున్న ఆనందం ఇంకొక్క ప్రయత్నంచేశాడు. “చూశారూ, మంచి కార్నెక్టర్స్ చూపిస్తే డబ్బు లేకపోయినా కొండమీది కోతులు దిగొస్తాయండి. నా దగ్గర అలాంటి ఎరలు అద్భుతమైనవి...”

“అబ్బాయ్, లాభంలేదు. అదేం కుదరదు. ఇది డబ్బుతో పని. ఇంకెక్కడైనా చూసుకో” అన్నాడు జూప్రో. అని విసురుగా వెళ్లిపోయాడు.

ఆనందరావుకి ఏడుపు రాబోయింది. అవతల దమ్మిడి అంత మొహం చేసుకునిల్చున్న వరహాలు నెమ్మదిగా భయంతో సమీపించాడు.

“బాబూ... ఎల్లారా సూటింగ్ కి. ఆళ్లు మళ్ళా ఇంకెవళ్ల నె నా తీసుకుంటారేమో” అన్నాడు.

“నువ్వెళ్ళవోయ్ నా ప్రాణంతియ్యక. ఇది డబ్బుతో పని. ఎవణ్ని పడితే వాణ్ని తీసుకోరు. నువ్వేపోయి చూసుకో” అన్నాడు ఆనందం మహదురుసుగా.

వరహాలుకి ఏం పాలుపోలేదు. ఎటూ కాలాడలేదు.. అంతలావు అంత పొడుగు మనిషీ బిక్కచచ్చిపోయి గోళ్ళు కొరుక్కుంటూ నిలబడిపోయాడు. కదిలినా మానినా ఆనందానికి ఇంకా కోపం వస్తూందని భయం. సిగ్గుతో అభిమానంతో కుమిలిపోతూ ఉన్న ఆనందరావుకు, మామూలుగానే కోపం వచ్చేసింది; అతన్ని ఓదార్చడానికి—

“భోవయ్యా భో...నా దగ్గి రెండుకు భయం? ఇక్కడ ఎవరి కెవరవుతారు? ఈ లోకంలో దయకీ ప్రేమకీ తావులేదు. నీదారి నీదే. పతివ్రత వేషాలెయ్యకు. నాకు ఒళ్ళు మంట” అన్నాడు.

వరహాలు దీనంగా ఒకసారి చూసి, తలవంచుకుని నెమ్మదిగా సెట్స్ వేపు బయల్దేరాడు. చెట్టుమీదకాకి ఆనందంమీద రెట్టవేసింది. తలపై కెత్తి చూశాడు ఆనందం. 42 వాద్యాల నౌషాద్ సంగీతం చెవిలో హోరెత్తింది. చక్కని సన్నివేశం చిత్రించవచ్చు ననుకున్నాడు.

తలవంచుకు వెళ్లిపోతున్న వరహాలు, చక్కని హీరో యిన్ కావచ్చు...

ఆనందరావు ఆ సన్నివేశానికి నాయకత్వం వహించ వచ్చు...

ప్రేమ బెడిసికొట్టిన సందర్భం అన్నమాట... “భో భో ...నా దగ్గర నీకు భయమెందుకు? ఈ లోకంలో దయకీ ప్రేమకీ తావులేదు. నీదారి నీదే. పతివ్రత వేషాలెయ్యక అవతలికి భో” అంటాడు హీరో.

పరిదీనవదన అయిన సుందరి తలవంచుకుని, దుఃఖప  
డుతూ నెమ్మదిగా వెళ్ళిపోతుంది. నలభై రెండు వాద్యాల  
సంగీతం భూనభాలని అదర కొట్టేస్తుంది. గుండె రాయిచేసు  
కున్న హీరో ఆనందరావు, ప్రపంచాన్ని చూడలేక, తప్పి  
మని తలపై కెత్తి ఆకాశం వంక చూస్తాడు... డిస్టెంట్ లాంగ్  
షాట్....

గాజుల గలగలలు వినబడగానే, ఆనందరావు సిని  
లోకం లోంచి భూలోకంలోకి దిగివచ్చాడు.

వర్ధమాన తార ఒకామె కంటి కానింది. ఆనందానికి  
తెలిసిన అమ్మాయే. 'సుబ్బులూ' అని పిలుస్తారు. "కాదు,  
కామినీ అనాలి" అంటుంది నవ్వుతూ.

"ఏమిటి, చెట్టుకొమ్మలవంక అంత శ్రద్ధగా చూస్తు  
న్నారు? ఛాన్సు ఇవ్వకపోతే ఈ కొమ్మకి ఉరేసుకుంటానని  
ప్రొమ్యూనర్లని బెదిరిద్దామనా?" అంది కామిని.

"తాడు కొనడానికి డబ్బెక్కడతేను?... నేను గొప్ప  
వాణ్ణయేలోగా నువ్వు పెద్ద స్టార్ వి అయిపోతే, ఈ చెట్టెక్కి  
దూకేసి..."

"అయితే విల్లు గత్రా రాసి సిద్ధపరచుకోండి. నెల  
తిరిగేసరికి నేను మీ రన్నంతదాన్ని అవుతాను. నాకు  
అమ్మమ్మ దొరికింది. ఒట్టు" అంది.

"ఎప్పుడూ? ఎలా? ఎక్కడా?" అన్నాడు ఆనందం  
కళ్ళు పెద్దవిచేసి.

“ఈ ఊళ్ళోనేలండి. ఇంక చూస్తోండి అదృష్టం ఎలా తిరుగుతుందో” అన్నది కామిని.

అమ్మమ్మ గార్డియన్ గా ఉన్న వాళ్ళందరికీ అదృష్టం చప్పన పడుతుందనీ, అతి త్వరగా తారాపథంలో కారెక్కి ఊరేగ వచ్చుననీ ఆ పిల్ల శ్రేయోభిలాషి ఎవరో గట్టిగా నచ్చజెప్పి, అందుకు ప్రత్యక్ష నిదర్శనాలు చూపించాడు.

కామినికి ఆ బాపతు బంధువు లెవరూ లేరు. ఉంటే, సిరి వరిస్తుందని ఆశ. అందుకని వెతికి వెతికి, మనవరాళ్ళూ గత్రా లేక అవస్థపడుతున్న ఓ అమ్మమ్మని మాట్లాడి కుదుర్చుకుంది.

“ఊహ మంచిదే” అన్నాడు ఆనందరావు, మంద హాసం చేస్తూ. చూసి చూసి గట్టిగా నవ్వి హేళనచేయడానికి మనసొప్పలేదు అతనికి.

“అమాయకత్వం వల్ల నీ అందం మరింత శోభిస్తోంది సుబ్బులూ” అన్నాడు కాస్త ఆగి.

“మీరు బలేగా మాట్లాడతారు. ఇక్కడ వర్ణించకపోతే, అవన్నీ డైలాగులుగా రాసి ఎవరికన్నా చూపించరాదూ”? అంటూ కిల కిల నవ్వింది కామిని.

“నువ్వు భలేగా నటిస్తావు—లోపల నకనక ఆకలేస్తున్నా ఎంత కులాసాగా ఉన్నావు!”

“మీ కేమన్నా ఆకలేస్తుందా చెప్పండి. డబ్బులిస్తా” అంటూనే రొండినున్న బొందుసంచి తీసింది కామిని.

“అదేవిటి సుబ్బులూ. పల్లెటూరి సంచీ నువ్వును.”

“ఓస్... ఫాషనుగా తిరిగేవాళ్ళు పట్టుకుతిరిగే ఎరకల బుట్టలవాటికేం తీసిపోలేదులెండి, ఎంత కావాలి చెప్పండి. నా దగ్గర ఆరణాలున్నాయి” అంది.

“అబ్బే! నాకేం వద్దు ఊరికేనే అన్నా.”

“పోవయ్యా! నాదగ్గర మొహమాటం ఏమిటి? బేడ తీసుకుని కాఫీతాగు... కష్టారితంలే. అన్యాయం డబ్బుకాదు” అంది కామిని.

ఆనందం ఆమెవంక చూశాడు. కామినికళ్లు సూటిగా వాడిగా నిష్కల్మషంగా అతనివంక చూశాయి.

పక్కన నవ్వింది. “మీరు చాలామంచివారు. నేను పెద్ద స్టార్డునై, చాలా డబ్బు సంపాదిస్తే...” అంటూ బేడ అతనిజేబులో పడేసి చరచర నడిచి వెళ్లిపోయింది కామినీ కుమారి.

“సుబ్బు లిచ్చిన డబ్బులు” అని గొణుక్కున్నాడు ఆనందరావు కదలలేక, మెదలలేక.

“సుబ్బు లిచ్చిన డబ్బులు...” చక్కనిపేరు. మంచి కథ అల్లవచ్చు. చక్కని సినేరియో రాయొచ్చు. బ్రహ్మాండ మోన పిచ్చురు తియ్యొచ్చు... ఆనందరావుకి మతిపోయింది. అరెంటుగా సినిమా తియ్యాలనుకున్నాడు... అంతకన్న ముందు కథరాయాలిగా... సినేరియో, పాట, స్టూడియో కాంటీన్ కి వెళ్ళి కాఫీ తాగేశాడు గబగబ.

\*

\*

\*

గబగబ హుషారుగా తిరగేసి ఇట్టే రూపాయి అప్పు సంపాదించాడు. దస్తా కాగితాలు, పెట్టి సిగరెట్లు కొనుక్కొని, ఇంటికి బయలుదేరాడు. సందు మొగలో కిళ్ళి కొట్టు బడికి బాకీ అర్ధరూపాయి చెల్లించి, స్వేచ్ఛగా గాలిపీల్చి, చకచక గదికి వెళ్ళి కథ వ్రాయడం మొదలుపెట్టి సాయంత్రం దీపాలవేళకి ముగించి అవతల పారేశాడు.

\*

\*

\*

ఇంటాయన విశ్వనాథంగారు తొంగి చూశాడు. “ఏమిటిబాబూ, చెడరాసేస్తున్నావు” అన్నాడు నవ్వుతూ.

“కథండి అద్భుతమైన కథ! అత్యద్భుతమైన పాత్ర లండి... చూస్తారా, చెప్పనా...” అన్నాడు ఆనందరావు.

“నాకెందుకోయ్! ఏనాడూ ఈ జోలికి పోనివాణ్ణి. నాసిఫార్సు ఇచ్చావా?”

“లేదండి — పొద్దున ఒక కథ పట్టుకు బయలు దేరాను. దారిలో ఇది తోచింది. సరే ఇది రాసిచూసిద్దామని వెనక్కుచ్చేశా” అన్నాడు ఆనందం.

విశ్వనాథంగారు నవ్వి వెళ్ళిపోయారు.

ఆనందం తల దువ్వుకుని, కాగితాలు చేతపట్టుకుని బయలుదేరాడు.

గంటలో గబగబ తిరిగొచ్చాడు. అతను కలుసుకున్న ఆసామి విచారం వెలిబుచ్చాడు. ఆర్నెళ్ల తరువాత కనబడితే తప్పకుండా ఆలోచిస్తానని హామీ ఇచ్చాడు.

అప్పటికి కాస్త కాఫీకూడ ఇచ్చాడు. నాయనా!... ఆయన వ్యాపారదక్షుడు కాడు... కాని వాళ్ళ కివి రోజులు కావు.

ఆయనమీద కొండంత ఆశ పెట్టుకువెళ్లిన ఆనంద రావు బోలెడు జాలిపడి కన్నీరు కారుస్తూ, ఇంటికి చక్కా వచ్చి, సిఫార్సు తరం ఇచ్చిన విశ్వనాథంగారికి ఆ ముక్క కాస్తా చెప్పి తలవాల్చి నిల్చున్నాడు.

“ఫరవాలేదు లేవోయ్, నేను కనుక్కుంటాలే... నాకు ఈ ఫీల్డుతో ప్రమేయం లేకపోయినా, తెలిసినవాళ్ళు కొందరున్నారు కనుక్కుంటాలే, భయపడకు” అన్నాడాయన.

\* \* \*

ఆనందరావు గుమ్మంలో కొచ్చేసరికి వరహాలు కన బడ్డాడు. మెట్లదగ్గర నిల్చున్నాడు, విచారంగా మీసాలు దువ్వుకుంటూ.

ఆనందానికి తనమీద కలిగిన జాలియావత్తూ, వాత్సల్యం అయిపోయి, వరహాలుమీదికి మళ్ళింది.

“ఏం వరహాలూ, అలా ఉన్నావ్? దా, లోపలికి వేషం ఇవ్వలేదా?” అన్నాడు ఆనందం ఆప్యాయంగా.

ఆనందం కోపం తగ్గినందుకు వరహాలు మురిసిపోయి లోపలి కొచ్చాడు.

“లేదుబాబూ, దొంగలసీను సూటింగయిందండి. రాడీయేసం అసలు నేదన్నారు. పోనీ దొంగోడి యేసమేనా ఇమ్మంటే నేను పొమ్మన్నారండి. కావలిస్తే లావుపాటి పోలీసోడి రోలుచ్చుకోమన్నారండి.”

“ఎడవకపోయారు! లావుకాపోతే, సన్నపాటి వాడి వేషం నీకెలా యిస్తారు,” అన్నా డానందం నవ్వుతూ.

“అస లది కాదండి, దొంగోడి ఏసం అయితే డైలాగు లేకపోయినా కూంత యాక్సన్ సెయ్యొచ్చు. ఇదేటిది బొమ్మలా నిల్చునేది. అదిసరే, యేసం లేకపోవడం సాలక యేలాకోలం గూడా ఆడారండి. నేనంట...లావంటా...”

“కాదు మరీ” అన్నాడు ఆనందరావు నవ్వుతూ.

“మరంటా...నాకు దొంగోడియేసం ఇత్తే జైలు సెటింగు అసలే పట్టదంట.”

“ప్రోవ్లే అదేపోయిరి. ఇలాటివాటికి ఖాతరు చెయ్యకు. నీకు మంచి వేషం నే నిప్పిస్తా” అన్నాడు ఆనందం.

“నాకు రాడీయేసం కావాల. మంచోడన్నమాట. దారంట ఎల్లె ఓ యాడుపడుచుని నలుగురు ఎదవనాయాళ్ళు అల్లరి పెడతారనుకో...”

“మరే, మరే, అప్పుడు నువ్వు వాళ్ళని చావగొడ తావు.”

“అద్దదీ...మళ్ళా సూత్తానికి నేను రాడీలాగే డంటా...”

“అలాగే ఉండుగాని, తండుగాని...పద, అలా వెళ్లొద్దాం” అన్నా డానందం.

\* \* \*

రోడ్లని అరగతీసే వాహనాలకి సర్కారువారు పన్ను వసూలు చేస్తారట. ఆనందం వాహనం ఆకుజోళ్ళు సినిమా

కంపెనీలూ, డై రెక్టరూ, నటీనటులూ ఉండే రోడ్లవెంట తిరిగి తిరిగి అరిగిపోవడంతో పాటు కొన్ని రోడ్లను అరగతీశాయి. గవర్నమెంటువా రిది గమనించలేదు. గమనిస్తే చాలా మందికి జరిమానావేసి, పోషించవలసి వస్తుందిగదా అని లావుపాటి వరహాలు అలాగే రాడీ వేషంకోసం రొప్పుతూ తిరిగి తిరిగి అలిసిపోతున్నాడు.

ఆనందం అద్దెకున్న ఇంటాయన విశ్వనాథంగారుకూడా ఆనందానికి సహాయం చేయడంకోసం, పాపం, ముప్పుటలా పని కలిపించుకునే ప్రదక్షిణత్రయం సాగిస్తున్నారు. 'సినిమా ఫీల్డు మంచిదేస్తే' అన్న ఊహ కలిగి దాయనకి క్రమంగా.

\* \* \*

హఠాత్తుగా ఒకరోజున ఆనందరావుముఖం చాలా రోజులతరవాత తొలిసారిగా ఆనందపూరితం అయిపోయింది. ఒకానొక రోజున స్టూడియో చెట్లకింద అతన్ని అక్కర్లేదు పొమ్మన్న చిన్నసైజు ప్రొడ్యూసరుకి అర్జంటుగా కథ కావల సాచ్చి ఆనందరావుది తీసుకున్నాడు.

ఆనందరావు పరమానంద రావయిపోయి, కొంతసేపు అలాగేవుండి, మళ్ళా మానేసి యధాస్థితికి వచ్చాడు.

ఈ ప్రొడ్యూసరుకి ఇంకో ఆసామి అన్నివిధాలా అడ్డొస్తూ ఒస్తూ, ఒకసారి పరాభవంచేసి అవమానించాడట. ఇప్పుడు అతగాణ్ణి ఇతగాడు పబ్లికున అవమానించి శాస్త్రీ చేయదలచాడట.

వరహాలుని పిలిపించాడు. “వేషం ఇస్తా, ఫలానా వాణ్ణి పబ్లికున తంతావా?” అన్నాడు.

“శ. శ. ఎందుకు? నావల్లగాదు అలాటి యెదవ పనులు” అన్నాడు వరహాలు.

జూప్రోగారి ప్రయత్నాలు కలిసిరాలేదు. కిరాయికి రాడీల్ని వాడుకోవడం అంటే ఆయనకి భయం. ఆలోచించు కోమన్నాడు. వరహాలు ఆలోచించి అదేజవాబిచ్చాడు.

కథ ఈ దశలో ఉండగా జూప్రోగారికి ఆనందరావు తటస్థపడ్డాడు. ఆనందం ఊరి అంటే వరహాలు సై అంటాడని ఆయనకి తెలిసింది. ఆనందం కథ సినిమా తీస్తానంటే, ఆనందం ఊరి అంటాడని బాగా తెలుసు.

కాని, తీరా ఆనందాన్ని పిలిచి, కథ తీసుకుంటానని, ప్రకటనచేసి, అసలుసంగతి చెప్పేసరికి అతను ససేమిరా అలా కుదర దనగలిగాడు.

“అతను వట్టి వెర్రిబాగులాడండి. గో వంటివాడు. మధ్యన అతన్నెందుకు, ఇలాటి దాంట్లో దింపడం” అన్నాడు.

జూప్రో శతవిధాలా బ్రతిమిలాడాడు. వరహాలు ఖూసీ లేం చెయ్యకక్కలేదన్నాడు. ఊరికే వాడి ఒంటిమీద చెయ్యేసి అవమానిస్తే చాలన్నాడు. ఆ పైన ఏమైనావస్తే తన ప్రాణం అడ్డొడ్డుతానన్నాడు. చేతికొచ్చిన అవకాశం చెడనాడుకోవద్దని కూడా ఆనందాన్ని హెచ్చరించాడు. ఫిలిం ఫీల్డు చరిత్రలో ఇటువంటి పనికి ఇదే తొలిసారి కాదన్నాడు.

ఆనందరావు మెల్లి గా, మెల్లి మెల్లి గా కరగిపోయాడు.  
'సరే చూదాం' అన్నాడు.

అవతలగదిలోనే వరహాలున్నాడు. ఆనందం అక్కడికి వెళ్ళేసరికి పాతికేళ్ళ కుర్రాడొకడు వరహాలుని "అసిస్టెంట్ డైరెక్టర్" చేసేసి నానాఅవస్థా పెట్టేస్తున్నాడు. రేయాస్ లాగు, డెకరాన్ శ్లాక్ పర్టు తొడుక్కున్నాడు ఆ కుర్రాడు. ఖరీదైన చలన కళ జోడు తగిలించడంతో 'డైరెక్టోరియల్ లైను'కి అర్హత సంపాదించేసుకున్నాడు.

వరహాలు మీసాలు రాడి వేషానికి చాలవని అతగాడు డబాయిస్తున్నాడు.

ఈ రకంవాళ్ళు చాలామందిని ఆనందం ఎరుగును. ఉబలాటంతో పాటు, ఖరీదైన గుడ్డలుకూడా ఉంటే, సినిమా కథారచన దగ్గర్నించి, ఫిలింప్రింట్లు తియ్యడంవరకూ అన్నీ తెలిసినట్టేనట.

"వరహాలూ, మాట" అన్నాడు ఆనందం.

"రిహార్సల్లు జరుగుతున్నాయి; ఇప్పుడు వీల్లేదు" అన్నాడు అసిస్టెంట్ డైరెక్టరు.

"నువ్వు డైరెక్టర్ చెయ్యడం నేర్చుకోవడానికి అతగాడే దొరికాడా?... పంపించు" అన్నాడు జూప్రో ఆ గది గుమ్మంలోకి వచ్చి.

అసిస్టెంట్ డైరెక్టర్ 'స్టయిలిష్ గా వెధవమొహం' వేసి, 'ఆల్ రైట్ కట్' అని గొణుక్కున్నాడు.

ఆనందరావు వరహాలు చెయిపట్టుకుని పెరటి వేపున ఉన్న చెట్టుదగ్గరికి తీసుకెళ్లాడు.

రెండు నిముషాలసేపు కర్తవ్యం తేల్చుకోలేక అవస్థ పడ్డాడు ఆనందరావు. వరహాలు తనమాట వింటాడు. గోతిలో దూకమంటే కళ్లు మూసుకు దూకేస్తాడు. అలా దూకితే, ఇప్పుడు తనకి లాభం. వరహాలుకి దెబ్బతగలొచ్చు. తగు ల్తుంది. అప్పుడు తను ఆదుకోలేడు. అమాయకుణ్ణి ఇలా వాడుకోవచ్చునా అని బాధపడ్డాడు ఆనందం. మార్గాంతరం లేనప్పుడు వాడుకోక తప్పదు. దీనివల్ల తనూ, తనవల్ల అతనూకూడా బాగుపడతారు.

ఉత్తిది. వర్తి అబద్ధం. మోసం. తను టోకరా తింటున్నాడు. తింటూ తింటూ, ఆ సంగతి తెలుసుకుంటూ వరహాలుకి టోకరా తినిపిస్తున్నాడు.

“ఏటిబాబూ, ఆలోచిస్తున్నాడు” అన్నాడు వరహాలు ఉండబట్టలేక.

అక్కడితో ఆనందం ఆలోచనలు అంతమయ్యాయి. మంచో చెడ్డో, ఏమయినాసరే అని తెగించాడు.

“చూడు వరహాలూ, నువ్వు రేపు ఫలానావాణ్ణి స్తుడియోలో తన్నాలి. ఎందుకని అడక్కు...”

“ఎందుకు బాబూ ఊరికినే తన్నడం? ప్రాధ్యూసరు గారు కూడా ఇందాకా ఇదే సెప్పారు.”

వరహాలుకి నచ్చచెప్పడానికి ఆట్టే సేపు పట్టలేదు ఆనందానికి.

“చూడు వరహాలు! నేను చెప్పిన మనిషి మంచివాడు కాడు. ఆడపిల్లల్ని నానా అవస్థలూ పెడుతున్నాడు. నువ్వు కనక ఇప్పుడు ‘మంచి రాడీలా’ వాణ్ణి తన్నితే, ఈ ప్రాధ్యూ సరుగారు చూస్తే, వారికి నీ యాక్స్ న్ సంగతి ఇట్టే తెలిసి పోతుంది. అప్పుడు నీకు ఇట్టే వేషం దొరుకుతుంది. చూసుకో మరీ” అన్నాడు గంభీరంగా.

వరహాలుకి ఆనందం చెప్పిన మాటల్లో రెండు పాయింట్లూ బుర్రకెక్కాయి.

“తన్ని నప్పుడు జాగ్రత్త సుమీ, నువ్వు ఆడవాళ్ళను అల్లరి పెడుతున్నావుటగా అందుకు తంతున్నాను అని చచ్చినా అనకూడదు. ఇంకేదేనా వంకపెట్టి తన్నాలి, తెలిసిందా” అని హెచ్చరించాడు ఆనందం.

వరహాలు తల ఊపాడు. కథ ఎలా నడపాలో కూడా మప్పిపంపాడు ఆనందం.

\* \* \*

కథ సగంవరకూ సత్యంగానే నడచి, బెడిసికొట్టింది.

ఆనందం, అతన్ని ఆశపెట్టిన ప్రాధ్యూసరూ, అతని తై నాతీలూ కబుర్లూడుతూ ఉండగా, తన్న బడవలసిన ఆసామి సిగరెట్టు కాలుస్తూ, ఆలోచిస్తూ ఆ పక్కగానే నడుస్తున్నాడు. ఆ పక్కగానే కాసుకున్న వరహాలు అడ్డపడి తనకి రాడీవేషం ఇచ్చే విషయం ఏమైందన్నాడు. ఆయన నవ్వి ఊరుకున్నాడు. ఆనందం దగ్గర తరిఫీదైవచ్చిన వరహాలు రెట్టించాడు. ఆయన విసుక్కున్నాడు.

“ఏటయ్యో, ఇత్తాను ఇవ్వను అని సెప్పరాదూ ఇసుక్కోవడం ఎందుకు? ఎవడి గొప్పాడిదే. నీ గొప్ప నీ యింటికాడే. జాగ ర్త మరి” అన్నాడు.

ఆయన మరింత విసుకున్నాడు.

“జాగ ర్త గీగ ర్త అంటున్నావు, ఏం గిరాకీ? ఏం చేస్తావు? తంతావా పెద్ద? ఒళ్ళు జాగ ర్త” అన్నాడు.

“తన్నడం ఏం బెమ్మయిదై అనుకున్నా వేటయ్యో. ఇదిగో తంతున్నా ఏంశా త్తావేటి?” అంటూనే వరహాలు ఒక్క చెంపకాయ వేశాడు.

జరగాల్సినంత రభసా జరిగింది. ఆయన తిరుగు దెబ్బ కొట్టాడు. నలుగుర్నీ పిలిచాడు. వచ్చినవాళ్లు వరహాల్ని హడలేసి చెంపలు వాయగొట్టి బయటికి నెట్టించారు.

వరహాలు బిక్కచచ్చిపోయాడు. కంట నీరు తిరిగింది. వాచిన చెంపలు అరచేతులతో ఒత్తుకుంటూ, కన్నీటి పొరలలోంచి ఆనందం ఉన్నవేపు దీనంగా చూశాడు.

అతని ప్రాణానికి ఎవరూ ఎవరూ ఏమీ అడ్డొడ్డలేదు.

ఆనందం మొహం చెల్లక, ముందుకువచ్చే ధైర్యం లేక, చెట్టుచాటున తలదాచుకున్నాడు..... జూప్రోగారి మొహం ఓ మోస్తరుగా వికసించింది.

“కొంప ముణగలేదుగా. ఎందుకలా ఇదాతారు?” అన్నాడు ఆనందాన్ని చూసి.

“అబ్బే బ్బే, ఏంలేదండీ” అన్నాడు ఆనందం నవ్వు  
తెచ్చుకుని.

\* \* \*

ఆనందం తెచ్చిపెట్టుకున్న ఆ నవ్వు ఆ రోజు సాయం  
త్రంవరకూ జెలగలా పట్టుకు కూర్చుని రాప్ మని రాలిపో  
యింది. ఆశ పెట్టిన ప్రొడ్యూసరు, డబ్బుపెడతానని అతన్ని  
ఆశ పెట్టిన డిస్ట్రిబ్యూటరు, ‘నేను నటిస్తానని’ మాటయిచ్చిన  
నటుడు, ‘అలాగే’ నన్న హీరోయిన్ గార్డియన్, కాదులో  
వచ్చిన ఇంకో యిద్దరూ కలిసి ఆనందం మొహం ముందు  
అతని కథని తిరగేశారు, మరగేశారు, వాతలు పెట్టారు.  
కథలో కొందరిని చంపారు. చచ్చినవాళ్లని బ్రతికించారు.  
కొందరిని పుట్టించి, రపరప చంపారు. చివరికి యావన్నిందినీ  
మళ్ళీ ఆఖర్న బతికించారు.

“ఈ హీరోకి గిరాకీలేదు. ఆ వారా మా రుక్  
హీరోలు ఉంటేనే బాక్సాఫీస్ కోటని జయిస్తాం” అన్నాడు  
డిస్ట్రిబ్యూటరు.

“మరే? నా ఊహ అంతే” అన్నాడు నటుడు.

“అంతేనా?” అన్నాడు ప్రొడ్యూసరు ఆనందంవంక  
తిరిగి. ‘పాయింట్’ అన్నాడు ఆనందం బాధగా.

“ఈ హీరోయిన్ ఏర్పాటు బాగులేదండీ. ఖరీదైన  
కాస్ట్యూమ్ వేసుకోడానికి ఒక చాన్సుకూడా ఉన్నట్టులేదు”  
అన్నాడు హీరోయిన్ గార్డియన్.

“మరే! లేనట్టుంది. అయితేనేం, డ్రీం సీక్వెన్స్ పెడదాం.” అన్నాడు ప్రొడ్యూసరు.

“ఏదో ఉద్ధరించినట్టు ఒక్క సీక్వెన్సేనా?”

“దానికేముంది నాలుగైదు పెడదాం. ఒకటి హీరో కల, ఇంకొకటి హీరోయిన్ కల, మరోటి విలన్ ది, నాలుగోది...”

“ఈ కథలో హీరో చివర్న చచ్చిపోవడం నాకు నచ్చలేదు...” అన్నాడు నటుడు.

“దానివల్ల ఆపాత్ర మరింత రాణిస్తుంది. ఒక లక్ష్యం కోసం త్యాగం...”

“నాన్నెన్ను! చివర్న చచ్చే హీరో రోల్స్ను ప్రిన్సి పుల్ కి విరుద్ధం.”

“పాయింటేనండి” అన్నాడు ఆనందం నీరసంగా.

\*

\*

\*

కథమీద కాన్ఫరెన్సు ముగిసింది. టెలిఫోనుమీద ఓ కవి వచ్చాడు.

సూలంగా కథ చెప్పి, హీరో హీరోయిన్లను ఎలా అంతం చెయ్యాలో ‘పెద్దలు’ ఖరారు చేసేలోగా, మూడు వంతులు కథ సవివరంగా తయారు చేయవలసిందని ఒప్పు గించారు.

“మరి నేనో” అన్నాడు ఆనందరావు.

“తరవాత మాట్లాడదాం, ఉండ” మన్నాడు ప్రొడ్యూసరుగారు.

అంతా వెళ్లి పోయిన తరవాత, ‘అమ్మయ్య!’ అన్నాడు. ఆ రైల్వలో తను ఇంకో సినిమా తీయదలచాడనీ, అప్పుడు గనక ఆనందరావు కనబడితే తప్పకుండా ఎంక రేజ్ చేస్తాడనీ మాట ఇచ్చాడు.

“ఈ కథో?” అన్నాడు ఆనందం.

“ఏ కథ? ఇప్పుడు తయారై నది నీదికాదుగా. అది మేమంతా నిర్మించాం... ఇది డబ్బుతోపని. మీరు బాధ పడతారని మేం సాహసించి ఏమీ చెయ్యలేం” అన్నాడు ప్రొడ్యూసరుగారు.

“పాయింట్” అన్నాడు ఆనందరావు. అతనికి ఈ సారి బాగా ఏడుపు రాలేదు. పాయింటు తెలుసుకోగలిగాడు కాబట్టి. అయినా ఏడుపుకన్న, చిరాకు, కోపం ఎక్కువ వచ్చాయి. ఒక రకం రోతపుట్టింది.

\*

\*

\*

“ఛీ” అనుకున్నాడు రోడ్డునపడి పోతూ. అలవాటు కొద్దీ, పరాకుగా ఇంకో సినిమా కంపెనీలోకి చొరబడ్డాడు.

“ఏంబాబూ” అంటూ వరహాలు ఎదురవడంతో స్పృహ వచ్చింది. ఆనందానికి గుండె గతుక్కుమంది వరహాలు ఏమంటాడో, ఏం చేస్తాడోనని.

“ఆరికి నచ్చిందా బాబూ? యేసం ఇత్తారా మనకి” అని అడిగాడు వరహాలు కొండంత ఆశతో.

ఒక క్షణం ఆశ్చర్యపడ్డాడు ఆనందం వరహాలు మంచి మనసుచూసి. ఆప్యాయంగా అతని భుజాన చెయ్యివేసి, “రా వరహాలు, పోదాంపద మన ఊరుకి” అన్నాడు బయటకు నడుస్తూ.

“యేసం ఇవ్వనన్నారా?”

“ఇచ్చినా మనకొద్దు. మనవంటి వాళ్ళకి నీతి జాతీ లేనిచోట చోటులేదు.” అన్నాడు ఆనందం కసిగా.

వరహాలు విస్తుపోయి నిల్చున్నాడు.

“ఎనరుబాబూ, నువ్వేనా అంత చక్కనిమాట అన్నావు.”

ఆనందం తుళ్ళిపడి పక్కకి చూశాడు.

కామిని, ఆమె గార్డియన్ అమ్మమ్మ అక్కడ నిల్చు న్నారు.

“సుబ్బులూ” అన్నాడు ఆనందం.

“నా పేరు కామినీదేవి. అది సరేగాని, నువ్విప్పు డన్నమాట ఇంకెప్పుడూ అనబోకు. తెలిసిందా?” అంది కామిని.

“ఏం, మధ్య నీకేం?”

“నాకే కావాలి. నేను దీనిమీద ఆశ పెట్టుకున్నాను. పదిమందికి అన్నంపెట్టే ఉపాధిని, పదిమంది నమ్ముకున్న దాన్ని ఎన్నడూ తిట్టకు. నువ్వు ఒరుగుతుందనుకున్న దేదో వచ్చి పడకపోతే, నోటి కొచ్చినట్టు... ఇదుగో, మీ

వూరెల్తానంటావుకదూ! నిక్షేపంలా వెళ్ళు. వెళ్ళేముందు  
ఒక్కసారి నువు అద్దెకున్న ఇంటి నెత్తిమీద ఏముందో  
చూడు” అనేసి చరచర వెళ్ళిపోయింది కామిని—వాళ్ళ  
‘అమ్మమ్మ’ రెక్కపుచ్చుకుని ‘రా పోదాం’ అంటూ.

“సుబ్బులూ” అన్నాడు ఆనందం...

\* \* \*

వరహాలూ, ఆనందం తలవంచుకుని, ఆలోచిస్తూ  
బయల్దేరాడు.

సూర్యుడు అస్తమిస్తున్నాడు.

ఆనందం ఇంటికి వెళ్ళేసరికి, ఇంటాయన విశ్వనాథంగారు  
హడావుడిగా ఉన్నారు.

చూరుకి కొత్తబోర్డు వొకటి వ్రేలాడతీసి వుంది.

ఇంటాయన పేరుక్రింద, సినిమా పరిశ్రమకి అక్కడ  
ఏమి చేసిపెట్టబడునో రాసివుంది. అందులో కథలూ, పాటలూ  
వ్రాసి పెట్టబడడం దగ్గరనుంచి నటించి పెట్టబడడం మొద  
లైన అనేక అంశాలు ఉన్నాయి. ఆయన ఫలానా ఫిలింలొ  
బుక్ అయిన వై నంకూడా ఆ బోర్డులొ ఇమిడ్చి ఉంది.

“ఏటిబాబూ ఈ బోర్డు యవ్వారం?” అన్నాడు  
వరహాలు కొంచెం ఆశ్చర్యంతో.

“సెరిబ్రల్ సి నే మి యా” అన్నాడు ఆనందం, ఆ  
బోర్డునే మెళ్ళి మళ్ళి చదువుతూ. బుర్ర గిర్రున తిరిగింది...

“సూపర్ ఇంపోజ్ . నుదురు క్లోజప్, అందులో గిర్రున తిరిగే రైలుచక్రాలు...కట్” అనుకున్నాడు ఆనందరావు.

\* \* \*

“వరహాయి!” అన్నాడు ఆనందం.

“బాబూ!”

“మనం ఊరికే వెళ్ళొద్దు”

“ఇక్కడే ఉండిపోదారా?”

“ఔను మరే! నాకు మళ్ళీ ఓ మంచి విడియా వచ్చింది. మళ్ళీ కథ రాస్తాను. ఓ ప్రొడ్యూసర్ చూస్తానన్నాడు...”

“మరి నాకు యేసం ఇత్తాడా...”

“ఆ పూచీ నాది.”

“యేసం అంటే రాడీ యేసం...మంచో డన్న మాట...”

“మరే, చూట్టానికి రాడీలా ఉంటాడు.”

“అంతే, అంతే...ఓ పడుచు వొక త్తీ తిన్నంగ ఎల్లా వుంటుంది...అపుడేమో నలుగురు రాడీనాయాళ్లు...”